



VERAPOLY
ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

VOL. XXXXVI/FK-48

2013 MARCH 14

No. 6

സർക്കുലർ - 13

ഫ്രാൻസിസ് പാപ്പ
സഭയുടെ പരമാചാര്യൻ

യേശുവിൽ പ്രിയ സഹോദരവൈദികരെ,
സന്ന്യാസ സഹോദരന്മാരെ, സഹോദരിമാരേ, വത്സല മക്കളേ,

നമ്മുടെ പ്രാർത്ഥനയുടെയും കാത്തിരിപ്പിന്റെയും സമ്മാനമായി 2013 മാർച്ച് 13-ാം തീയതി വൈകിട്ട് 7.42ന് വത്തിക്കാനിലെ സിസ്റ്റൈൻ ചാപ്പലിൽ സ്ഥാപിച്ച ചിമ്മിണിയിൽ നിന്ന് പ്രത്യാശയുടെ വെള്ളപ്പുക പ്രത്യക്ഷമായി. ദൈവപരിപാലനത്തിന്റെ അടയാളമായി സഭയെ നയിക്കാൻ, അർജന്റീന സ്വദേശി ജോർജ്ജ് മാരിയോ ബെർഗോലിയോ ആഗോളകത്തോലിക്കാസഭയുടെ 266-ാം പരമാദ്ധ്യക്ഷനായി ആയി തിരഞ്ഞെടുക്കപ്പെട്ടു. ഫ്രാൻസിസ് പാപ്പ എന്ന് അദ്ദേഹം അറിയപ്പെടും. നമുക്കു ദൈവത്തിനു നന്ദി പറയാം.

അർജന്റീനായുടെ തലസ്ഥാനമായ ബ്യൂണസ് ഐറിസിൽ റെയിൽവേ ജീവനക്കാരനായിരുന്ന ഇറ്റാലിയൻ പ്രവാസി മാരിയോ ഹോസേ ബെർഗോലിയുടെയും റെജീന മരിയ സിവോരിയുടെയും അഞ്ചുമക്കളിൽ ഒരാളായി 1936 ഡിസംബർ 17-ാം തീയതി അദ്ദേഹം ഭൂജാതനായി. രസതന്ത്രത്തിൽ ബിരുദാനന്തരബിരുദം കരസ്ഥമാക്കിയ ശേഷം 21-ാമത്തെ വയസ്സിൽ ഒരു വൈദികനാകാനുള്ള ദൈവവിളി

തിരിച്ചറിഞ്ഞ് ഈശോ സഭയിൽ പ്രവേശിച്ചു. തത്വശാസ്ത്രപഠനത്തിനുശേഷം ബ്യൂണസ് ഐറിസിലെ ഇമ്മാക്കുലേറ്റ് കോളെജിലും സാൽവതോർ കോളെജിലും മനശാസ്ത്രം, സാഹിത്യം എന്നിവ അദ്ദേഹം പഠിപ്പിച്ചു. തുടർന്ന് ദൈവശാസ്ത്രപഠനത്തിനു ചേരുകയും 1969 ഡിസംബർ 17-ാം തീയതി വൈദികനായി അഭിഷേകം ചെയ്യപ്പെടുകയും ചെയ്തു. 1977 മുതൽ 6 വർഷത്തേക്ക് അർജന്റീനയിലെ ഈശോ സഭയുടെ പ്രൊവിൻഷ്യലായും 1980 മുതൽ മേജർ സെമിനാരി റെക്ടറായും സാൻ മിഖായേൽ രൂപതയിൽ ഇടവക വികാരിയായും സേവനം ചെയ്തു.

വാഴ്ത്തപ്പെട്ട ജോൺ പോൾ രണ്ടാമൻ പാപ്പ 1992 മെയ് 20-ാം തീയതി അദ്ദേഹത്തെ ബ്യൂണസ് ഐറിസ് അതിരൂപതയുടെ സഹായമെത്രാനായും തുടർന്ന് 1998 ഫെബ്രുവരി 28-ാം തീയതി അവിടുത്തെ മെത്രാപ്പോലീത്തയായും നിയമിച്ചു. 2001 ഫെബ്രുവരിയിലാണ് അദ്ദേഹത്തെ കർദ്ദിനാളാക്കി ഉയർത്തിയത്. 2005 മുതൽ 2011 വരെ അർജന്റീനീയൻ ബിഷപ്പ് കോൺഫറൻസിന്റെ പ്രസിഡണ്ടായും അതോടൊപ്പം തന്നെ വത്തിക്കാൻ കുരിയയുടെ ഭാഗമായ ആരാധനക്രമം, സന്ന്യസ്തർ, വൈദികർ എന്നീ തിരുസംഘങ്ങളുടെ അംഗമായും സേവനം അനുഷ്ഠിച്ചുവരുകയായിരുന്നു അദ്ദേഹം.

ജനകോടികളുടെ കാത്തിരിപ്പിനു വിരാമം കുറിച്ചുകൊണ്ട് 2013 മാർച്ച് 13-ാം തീയതി ഇറ്റാലിയൻ സമയം 8.24ന് വിശുദ്ധ പത്രോസിന്റെ ബസിലിക്കയുടെ മട്ടുപ്പാവിൽ പുതിയ പാപ്പ പ്രത്യക്ഷനായി. ആമുഖ അഭിവാദനങ്ങൾക്കുശേഷം വിനയാന്വിതനായി അദ്ദേഹം പറഞ്ഞു: “സൗഹാർദ്ദത്തിന്റെയും വിശ്വാസത്തിന്റെയും യാത്ര നമുക്കൊരുമിച്ചു തുടങ്ങാം. പരസ്പരം എന്നും നമുക്കു പ്രാർത്ഥിക്കാം. സാഹോദര്യത്തിന്റെ ഒരു മഹത്തായ കൂട്ടായ്മയാകാൻ ലോകം മുഴുവനും വേണ്ടിയും നമുക്കു പ്രാർത്ഥിക്കാം.”

ലാളിത്യത്തിന്റെ ഒരു പുതിയ അനുഭവം ലോകത്തിനു പകർന്ന് സെന്റ് പീറ്റേഴ്സ് ചതുരത്തിൽ കൂടിയിരുന്ന ജനാവലിയുടെ മുൻപിൽ നന്ദിരസകനായി നിന്നുകൊണ്ട് അദ്ദേഹം പറഞ്ഞു: “നിങ്ങളെ ആശീർവദിക്കുന്നതിനുമുമ്പായി നിങ്ങൾ എനിക്കായി കർത്താവിനോടു പ്രാർത്ഥിക്കുക.” ജനങ്ങൾ ഒന്നുചേർന്ന് നിശബ്ദമായി പ്രാർത്ഥിച്ചു. തുടർന്ന് ഫ്രാൻസിസ് പാപ്പ തന്റെ ആദ്യത്തെ ‘ഉൾബി എത്ത് ഓർബി’ അതായത് റോമാ പട്ടണത്തിനും ലോകം മുഴുവനും വേണ്ടിയുള്ള

അപ്പസ്തോലിക ആശീർവാദം നൽകി. അങ്ങനെ അനുഗ്രഹത്തിന്റെ പുതിയ ഒരു ചരിത്രത്തിന് തിരി തെളിഞ്ഞു.

അസ്സീസിലെ വിശുദ്ധ ഫ്രാൻസിസ് രണ്ടാം ക്രിസ്തു എന്നാണ് അറിയപ്പെടുന്നത്. കുബേരകുടുംബത്തിൽ ജനിച്ച വിശുദ്ധൻ തനിക്കുള്ളതെല്ലാം ഉപേക്ഷിച്ച് കുഷ്ഠരോഗികളിലും പാവങ്ങളിലും ജീവിക്കുന്ന ക്രിസ്തുവിനെ തേടിയിറങ്ങി. എല്ലാ അർത്ഥത്തിലും സഭയെ വളർത്താൻ വിനയാന്വിതനായ ശുശ്രൂഷകനായി മാറി. സഭാ ചരിത്രത്തിൽ ആദ്യമായി ഒരു പാപ്പ ഫ്രാൻസിസ് എന്ന നാമം സ്വീകരിക്കുക വഴിയായി ആധുനിക കാലഘട്ടത്തിൽ സഭ സ്വീകരിക്കേണ്ട ക്രിസ്തു സാക്ഷ്യത്തെ ഓർമ്മപ്പെടുത്തുക കൂടിയാവാം പുതിയ പാപ്പ.

പ്രിയമുള്ളവരേ, 2013 മാർച്ച് 19-ാം തീയതി ചൊവ്വാഴ്ച വിശുദ്ധ യൗസേപ്പിതാവിന്റെ തിരുനാൾ ദിനത്തിൽ ഇറ്റാലിയൻ സമയം രാവിലെ 9.30 ന് വിശുദ്ധ പത്രോസിന്റെ ബസിലിക്കയിൽ വച്ച് നടത്തപ്പെടുന്ന ദിവ്യപൂജയോടുകൂടി പത്രോസിന്റെ പിൻഗാമിയായി പുതിയ പാപ്പ തന്റെ ഔദ്യോഗിക ശുശ്രൂഷ ആരംഭിക്കും. ഫ്രാൻസിസ് പാപ്പ ആവശ്യപ്പെട്ടിരിക്കുന്നതുപോലെ നമ്മുടെ ത്യാഗപൂർണ്ണമായ പ്രാർത്ഥനയിലൂടെ അദ്ദേഹത്തിന്റെ കരങ്ങൾക്കും പ്രവർത്തനങ്ങൾക്കും കരുത്തുപകരാം. പ്രക്ഷുബ്ധമായ അന്തരീക്ഷത്തിലും സഭാനൗകയെ മുന്നോട്ടു നയിക്കാൻ വലിയ മൂക്കുവന്റെ ഈ പുതിയ പിൻഗാമിയെ ദൈവപരിപാലനത്തിൽ നമുക്കു സമർപ്പിക്കാം. 2013 മാർച്ച് 17-ാം തീയതി ഞായറാഴ്ച നമ്മുടെ ഇടവകകളിൽ പാപ്പാദിനമായി ആചരിക്കണമെന്ന് ഓർമ്മിപ്പിക്കുകയാണ്. അതോടൊപ്പം പേപ്പൽ പതാക ഉയർത്തുകയും പുതിയ പാപ്പയ്ക്കുവേണ്ടി ദിവ്യബലി അർപ്പിച്ച് പ്രാർത്ഥിക്കുകയും ചെയ്യണമെന്ന് സ്നേഹപൂർവ്വം അഭ്യർത്ഥിക്കുന്നു.

എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന് 2013 മാർച്ച് 14-ാം തീയതി.

എറണാകുളം **✠ ഫ്രാൻസിസ് കല്ലറക്കൽ**
14.03.2013 വരാപ്പുഴ അതിരൂപത മെത്രാപ്പോലീത്ത

N.B.: ഈ സർക്കുലർ 2013 മാർച്ച് 17-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.

പരിശുദ്ധ പിതാവിനുവേണ്ടിയുള്ള പ്രാർത്ഥന

സർവശക്തനായ ദൈവമേ, അങ്ങയുടെ സഭയെ നയിക്കുവാൻ നിയുക്തനായിരിക്കുന്ന അങ്ങയുടെ ദാസൻ ഫ്രാൻസിസ് പാപ്പായെ കാരുണ്യപൂർവ്വം തൃക്കൺപാർക്കണമേ. ഏകവും വിശുദ്ധവും അപ്പസ്തോലികവും സാർവത്രികവുമായ സഭയെ പഠിപ്പിക്കുവാനും വിശുദ്ധീകരിക്കുവാനും നയിക്കുവാനുമുള്ള കഴിവ് പരിശുദ്ധ പിതാവിന് പ്രദാനം ചെയ്യണമേ. ജീവിത വിശുദ്ധിയും വിജ്ഞാനവും ആരോഗ്യവും ദീർഘായുസ്സും നൽകി അദ്ദേഹത്തെ സംരക്ഷിക്കണമേ. തന്നെ ഏല്പിച്ചിരിക്കുന്ന ദൈവജനത്തോടൊന്നിച്ച് സ്വർഗത്തിൽ അങ്ങേ മുഖാമുഖം കണ്ട് നിത്യാനന്ദം അനുഭവിക്കുന്നതിനുള്ള അനുഗ്രഹം അദ്ദേഹത്തിനു നൽകുകയും ചെയ്യേണമേ. കർത്താവായ ക്രിസ്തുവഴി ഞങ്ങൾ സമർപ്പിക്കുന്ന പ്രാർത്ഥന കേട്ടരുളേണമേ. ആമേൻ

1 സ്വർഗ. 1 നന്മ. 1 ത്രിത്വ